

மானிய கோரிக்கை எண்.3

நீதி நிருவாகம்

கொள்கை விளக்கக் குறிப்பு 2006-2007

முன்னுரை:

நமது அரசமைப்புச் சட்டத்தின் முதன்மையான நோக்கம் அனைத்து குடிமக்களுக்கும் விரைவான நீதி கிடைக்கப் பெற வேண்டும் என்பதேயாகும். மக்கள் நல அரசின் முதற்கவனம் நாட்டு மக்களின் நலனைக் குறித்ததாகவே இருக்கும். நீதி நிருவாகம் மாநில அரசின் முக்கிய பணிகளில் ஒன்றாக தொன்றுதொட்டு கருதப்பட்டு வருகிறது. நீதித்துறை சுதந்திரமாக செயல்பட பேணுவதில் இந்த அரசு உறுதி பூண்டு அதற்கிணங்க உகந்த சூழலை ஏற்படுத்திக் கொடுக்கிறது. மேலும், பொதுமக்களுக்கு விரைவான நீதி கிடைப்பதை எளிதாக்குவதற்காக, அதற்குத் தேவையான கட்டட வசதி மனித ஆற்றல் மற்றும் பிற உள் கட்டமைப்பு வசதிகளை செய்து கொடுக்க வேண்டும் என்பதில் இந்த அரசு எப்பொழுதும் உறுதியாக உள்ளது.

2. நீதிமன்றங்களின் படிநிலை அமைப்பு

புதுதில்லியிலுள்ள உச்சநீதிமன்றம் நமது நாட்டின் உச்சநிலை நீதிமன்றமாகும். அது மாநிலங்களிலுள்ள அனைத்து உயர்நீதி-மன்றங்களையும் தன் கட்டுப்பாட்டின் கீழ் கொண்டுள்ளது. மாநில நீதித்துறையின் படிநிலை அமைப்பு வருமாறு:-

உயர்நீதிமன்றம், சென்னை	
உயர்நீதிமன்றக்கிளை, மதுரை	
உரிமையியல் நீதிமன்றங்கள்	
சென்னை மாநகர்	வெளியூர்
மாநகர உரிமையியல் நீதிமன்றம் சிறு வழக்குகள் நீதிமன்றங்கள்	மாவட்ட நீதிமன்றங்கள் சார்பு நீதிமன்றங்கள் மாவட்ட உரிமையியல் நீதிமன்றங்கள். மாவட்ட உரிமையியல் மற்றும் குற்றவியல் நீதிமன்றங்கள்
குற்றவியல் நீதிமன்றங்கள்	
சென்னை மாநகர்	வெளியூர்

பெருநகர குற்றவியல் நடுவர் நீதிமன்றங்கள்	அமர்வு நீதிமன்றங்கள் தலைமைக் குற்றவியல் நடுவர் நீதிமன்றங்கள் குற்றவியல் நடுவர் நீதிமன்றங்கள்.
---	---

இத்துடன் பல்வேறு சட்டங்களின் கீழ் பின்வரும் நீதிமன்றங்கள்/அலுவலகங்கள் தோற்றுவிக்கப்பட்டுள்ளன:-

1. நொடித்தவர் சொத்தாட்சியர், உயர்நீதிமன்றம், சென்னை
2. அரசு சொத்து தலைமைப் பொறுப்பாட்சியர், சென்னை
3. சென்னை, (சென்னையில் 3) மதுரை, கோயம்புத்தூர், திருநெல்வேலி, கடலூர், சேலம், திருச்சிராப்பள்ளி மற்றும் வேலூர் ஆகிய இடங்களில் உள்ள தொழிலாளர் நல நீதிமன்றங்கள்
4. தொழில் நடுவர் நீதிமன்றம், சென்னை
5. சென்னை, மதுரை, கோயம்புத்தூர், சேலம் ஆகிய இடங்களில் உள்ள குடும்ப நீதிமன்றங்கள்
6. சென்னை, மதுரை ஆகிய இடங்களில் உள்ள பொருளாதாரக் குற்றங்களை விசாரிப்பதற்கான தனி நீதிமன்றங்கள்
7. குடிமையியல் பாதுகாப்பிற்கான தனி நீதிமன்றங்கள்
8. 'தடா' சட்டத்தின் கீழ் தனி நீதிமன்றங்கள்
9. இன்றியமையாப் பொருட்கள் சட்டத்தின் கீழ் வரும் வழக்குகளையும், போதை மருந்துகள் மற்றும் மன மயக்கப் பொருட்கள் (NDPS) சட்டத்தின் கீழ் வரும் வழக்குகளையும் விசாரிப்பதற்கான தனி நீதிமன்றங்கள்
10. சென்னை, கோயம்புத்தூர் மற்றும் மதுரை ஆகிய இடங்களிலுள்ள மத்திய குற்றப் புலனாய்வுத்துறை வழக்குகளை விசாரிப்பதற்கென்று அமைக்கப்பட்ட தனி நீதிமன்றங்கள்
11. சென்னை மற்றும் கோயம்புத்தூரிலுள்ள குண்டு வெடிப்பு வழக்குகளை விசாரிப்பதற்கான தனி நீதிமன்றங்கள்.
12. மதுரையில் உள்ள சாதிக் கலவரங்கள் குறித்த வழக்குகளை விசாரிப்பதற்கான தனி நீதிமன்றம்
13. சென்னை, கோயம்புத்தூர், மதுரை, திருச்சிராப்பள்ளி, திருநெல்வேலி, சேலம் மற்றும் பெரம்பலூரில் மகளிர் நீதிமன்றங்கள் (Mahila Courts)
14. விரைவு நீதிமன்றங்கள் (எண்ணிக்கை 49).

3. நீதிமன்றங்களின் எண்ணிக்கை விவரங்கள்

தமிழ்நாட்டில் தற்போதுள்ள நீதிமன்றங்களின் எண்ணிக்கை பற்றிய விவரம் இணைப்பு-1-ல் கொடுக்கப்பட்டுள்ளது

4. நிதி ஒதுக்கீடு

அடிப்படைக் கட்டமைப்பு வசதி மற்றும் அலுவல் செயல்பாட்டில் குறிப்பிடத்தக்க அளவில் நீதித்துறை வளர்ச்சியையும் மேம்பாட்டையும் அடைந்துள்ளது. நிதி நெருக்கடி இருந்த போதிலும், நீதித்துறை தங்குதடையின்றி சுமுகமாகச் செயல்படுவதற்காக கட்டிடங்கள், பணியாளர்கள் மற்றும் ஏனைய அடிப்படைக் கட்டமைப்பு வசதிகளைப் பொறுத்தவரையில் அரசு எண்ணிறந்த வசதிகளை செய்து கொடுத்துள்ளது.

5. செலவின வகைப்பாடு

உயர்நீதிமன்றம் மற்றும் மதுரையிலுள்ள உயர்நீதிமன்றக் கிளை குறித்த செலவு “சாட்டிய செலவினம்” என்றும் நீதி நிருவாகம் தொடர்பான பிற செலவினங்கள் “அனுமதிக்கப்பட்டவை” என்றும் வகைப்படுத்தப்பட்டுள்ளது.

6. உயர்நீதிமன்றம், சென்னை

மாநிலத்தில் உச்சநிலை நீதிமன்றமாக உயர்நீதிமன்றம் அமையப் பெற்றுள்ளது. உயர்நீதிமன்றத்திற்காக ஒப்புதல் வழங்கப்பட்ட நீதிபதிகளின் எண்ணிக்கை 49. தற்போது உயர்நீதிமன்றம் (சென்னையிலுள்ள முதன்மை நடுவர் ஆயம் மற்றும் மதுரைக்கிளை நடுவர் ஆயம்) 43 நீதிபதிகளுடன் இயங்கி வருகிறது

உயர்நீதிமன்றம், நீதிப்பேராணை மற்றும் உரிமையியல் விவகார அசல் வழக்கு விசாரணை அதிகாரங்களைப் பெற்றுள்ளது. உரிமையியல் மற்றும் குற்றவியல் விவகார வழக்குகளின் மேல் முறையீட்டு விசாரணை அதிகாரமும் உயர்நீதிமன்றத்திற்கு உண்டு. உரிமையியல் விவகார அசல் வழக்குகளைப் பொறுத்த வரை சென்னை மாநகரத்துக்குள் எழும் ரூ.10,00,000/-க்கும் அதிகமான மதிப்புள்ள வழக்குகளை உயர்நீதிமன்றம் விசாரிக்கிறது. நீதிபதிகளுக்கிடையிலான பணி மாண்புமிகு தலைமை நீதிபதி அவர்களால் பிரித்தளிக்கப்படுகின்றது. மத்திய அரசின் நேரடி ஆட்சிப் பகுதியான பாண்டிச்சேரி நீதிமன்றங்கள் தொடர்பாகவும் அதிகார வரம்பைக் கொண்டுள்ளது. பாண்டிச்சேரி தொடர்பான பணிகளைக் கவனிக்கும் அதிகாரிகள் குறித்த செலவு முதற்கண் தமிழ்நாடு அரசால் செய்யப்பட்டு, பின்னர் அச்செலவுத் தொகை பாண்டிச்சேரி அரசிடமிருந்து திரும்பப் பெறப்படுகிறது.

தலைமைப் பதிவாளர் உயர்நீதிமன்றத்தின் நிருவாகத் தலைவராக விளங்குகிறார். அவருக்கு இணையாக பதிவாளர் (கண்காணிப்பு), பதிவாளர் (நீதி), பதிவாளர் (நிருவாகம்) மற்றும் பதிவாளர் (மேலாண்மை), ஆகியோர் உள்ளனர். மேற்காணும் பதிவாளர்களுக்கு உதவ மாஸ்டர் (Master), துணைப் பதிவாளர்கள், உதவிப் பதிவாளர்கள், முதன்மைக் கணக்கு அலுவலர் மற்றும் சார் உதவிப் பதிவாளர்களும் உள்ளனர்.

நீதி வழங்குவதுடன் மாநிலத்திலுள்ள அனைத்து சார்நிலை நீதிமன்றங்களின் முழு நிர்வாகப் பொறுப்பையும் சென்னை உயர்நீதிமன்றம் மேற்கொள்கிறது.

7. மதுரையில் சென்னை உயர்நீதிமன்றக் கிளை

6.7.2004 நாளிட்ட ஜி.எஸ்.ஆர்.எண். 446 (இ)-ல் மேதகு இந்திய குடியரசுத் தலைவர் அவர்களால் “சென்னை உயர்நீதிமன்ற (மதுரையில் நிலையான ஒரு நடுவர் ஆயம் அமைத்தல்) ஆணை 2004”-ல் வெளியிடப்பட்ட அறிவிக்கையின்படி, சென்னை உயர்நீதி மன்றத்தின் மதுரை கிளையானது 24.7.2004 அன்று திறக்கப்பட்டு இயங்கி வருகிறது. இதன் அதிகார எல்லையானது கன்னியாகுமரி, திருநெல்வேலி, தூத்துக்குடி, மதுரை, திண்டுக்கல், இராமநாதபுரம், விருதுநகர், சிவகங்கை, புதுக்கோட்டை, தஞ்சாவூர், திருச்சிராப்பள்ளி மற்றும் கரூர் ஆகிய மாவட்டங்களை உள்ளடக்கியதாகும். சென்னை உயர்நீதிமன்றத்தின் மதுரை கிளையானது தற்பொழுது 11 நீதிபதிகளைக் கொண்டு செயல்பட்டு வருகிறது.

அசல் வழக்குகள் அதிகார வரம்பினைத் தவிர்த்து ஏனைய விவகார வழக்குகளில், சென்னை உயர்நீதிமன்றத்திற்கு உள்ள அதிகாரங்களைப் போன்றே, சென்னை உயர்நீதிமன்றத்தின் மதுரை கிளையின் அதிகார வரம்பு அமைந்துள்ளது.

8. தமிழ்நாட்டிலுள்ள உரிமையியல் நீதிமன்றங்களின் நிர்வாக அமைப்பு

(1) சென்னைப் பெருநகர்

(அ) மாநகர உரிமையியல் நீதிமன்றம், சென்னை

ஒரு மகளிர் நீதிமன்ற நீதிபதி உட்பட 12 மாவட்ட நீதிபதிகள், 18 உரிமையியல் நீதிபதிகள் (முதுநிலை) மற்றும் உரிமையியல் நீதிபதி (இளநிலை) பதவித் தரத்தில் நிர்வாகப் பொறுப்பு வகிக்கும் பதிவாளர் ஒருவர் உட்பட ஆக 31 நீதிபதிகள் சென்னை உரிமையியல் நீதிமன்றத்தில் பணிபுரிகின்றனர். மாநகர உரிமையியல் நீதிமன்றத்தின் அதிகார வரம்பு சென்னை மாநகர் எல்லை முழுமைக்கும் விரிவடைந்துள்ளது.

தமிழ்நாடு உரிமையியல் நீதிமன்றங்கள் சட்டம், 1873 மற்றும் சென்னை மாநகர உரிமையியல் நீதிமன்றங்கள் சட்டம், 1892 திருத்தம் செய்யப்பட்டு (திருத்தச் சட்டம் 1 / 2004) உதவி நீதிபதி மற்றும் சென்னை மாநகர முதன்மை நீதிபதி ஆகியோரின் பணம் சார்ந்த அதிகார வரம்பு கீழ்க்கண்டவாறு உயர்த்தப்பட்டுள்ளது:-

மாநகர உரிமையியல் நீதிமன்றம்

உதவி நீதிபதி

முதன்மை நீதிபதி

ரூபாய் 5,00,000/- (ரூபாய் ஐந்து இலட்சங்கள்) வரையில்	ரூபாய் 5,00,000/- க்கு மேற்பட்டு (ரூபாய் பத்து இலட்சங்களுக்கு) மிகாமல்
---	--

ரூ.10,00,000/-ற்கு மேற்பட்ட மதிப்புள்ள வழக்குகள் சென்னை உயர்நீதிமன்றத்தில் தொடுக்கப்பட வேண்டும். மாநகர உரிமையியல் நீதிமன்றம், சென்னை செஷன்ஸ் பிரிவுக்கு அமர்வு நீதிமன்றமாகவும் செயல்பட்டு வருகிறது. ஊழல் தடுப்புச் சட்டம் 1988 சட்டத்தின் கீழ் ஊழல் போன்ற வழக்குகளை விசாரிப்பதற்கென்று கூடுதல் மாநகர உரிமையியல் நீதிமன்றம் ஒன்றும் செயல்பட்டு வருகிறது.

1997-ஆம் ஆண்டு தமிழ்நாடு முதலீட்டாளர்கள் (நிதி நிறுவனங்களில்) பாதுகாப்புச் சட்டம் தொடர்பான வழக்குகளை விசாரிக்க சென்னையில் ஒரு சிறப்பு நீதிமன்றம் செயல்பட்டு வருகிறது.

2006-2007 ஆம் ஆண்டில் மாநகர உரிமையியல் நீதிமன்றத்தைப் பொறுத்த வரையில் ரூ.6,84,86,000/- மொத்த செலவு ஆகும் என மதிப்பிடப்பட்டுள்ளது.

(ஆ) சிறுவழக்குகள் நீதிமன்றம், சென்னை.

இந்நீதிமன்றத்திற்கு மாவட்ட நீதிபதி பதவித் தரத்திலுள்ள தலைமை நீதிபதி தலைமை வகிக்கிறார். மேலும், உரிமையியல் நீதிபதி (முதுநிலை) பதவித் தரத்தில் எட்டு நீதிபதிகளும், உரிமையியல் நீதிபதி (இளநிலை) பதவித் தரத்தில் எட்டு நீதிபதிகளும் உள்ளனர். நிருவாகப் பொறுப்பிற்கென உரிமையியல் நீதிபதி (இளநிலை) பதவித் தரத்தில் தனியே ஒரு பதிவாளரும் உள்ளார். இவர், குறிப்பிட்ட சில ஆணைகளை நிறைவேற்றல், மனுக்களை முடிவு செய்தல் போன்ற சில நீதி நிருவாகப் பணிகளையும் கவனிக்கிறார். தலைமை நீதிபதியும், இதர நீதிபதிகளும் 1882-ஆம் ஆண்டு மாகாணச் சிறு வழக்கு நீதிமன்றங்கள் சட்டத்தின் கீழ் வரும் சிறு வழக்குகளை விசாரிக்கும் அதிகாரங்களைச் செலுத்துவர்.

V மற்றும் VI ஆகிய நீதிபதிகள், மோட்டார் வாகனச் சட்டத்தின் கீழ் உள்ள வழக்குகளை விசாரிப்பதற்கான நடுவர் நீதிமன்றங்களாகச் செயல்படுகின்றனர். தலைமை நீதிபதி மற்றும் II, III, IV ஆகிய நீதிபதிகள் மோட்டார் வாகனச் சட்டத்தின் கீழ் வரும் வழக்குகளை விசாரிக்கும் அதிகாரத்தையும் பெற்றுள்ளனர். X முதல் XVI வரையிலுள்ள நீதிபதிகள் சென்னை நகரத்திற்கான வாடகைக் கட்டுப்பாட்டு அதிகாரிகளாகச் செயல்படுகின்றனர். தலைமை நீதிபதியும் II முதல் IV, VII மற்றும் VIII ஆகிய நீதிபதிகளும் வாடகைக் கட்டுப்பாட்டு குறித்த மேல் முறையீடுகளை விசாரிக்க அதிகாரம் பெற்றுள்ளனர். 2006-2007-ஆம் ஆண்டில் சிறு வழக்குகள் நீதிமன்றத்திற்கான செலவினம் ரூபாய் 2,77,95,000/- என மதிப்பிடப்பட்டுள்ளது.

(2) வெளியூர்

(அ) மாவட்ட நீதிமன்றங்கள்

மாநிலத்தில் 26 மாவட்ட நீதிமன்றங்கள் உள்ளன. திருவள்ளூர் மாவட்டம் திருவள்ளூரில் தனியாக ஒரு மாவட்ட அமர்வு நீதிமன்றம் தோற்றுவிக்க ஆணையிடப்பட்டுள்ளது. மாவட்ட நீதிபதிகள் அவரவர் பகுதிகளுக்கான குற்றவியல் அமர்வு நீதிமன்ற நீதிபதிகளும் ஆவார். தொழிலாளர் மாநில காப்புறுதிச் சட்டம், எஸ்டேட் ஒழிப்புச் சட்டம் மற்றும் மோட்டார் வாகனச் சட்டம் போன்ற சில குறிப்பிட்ட தனி சட்டங்களின் கீழ் தனித் தீர்ப்பாயங்களாகவும் அவரவர்கள் பணியாற்றுகின்றனர்.

தமிழ்நாடு உரிமையியல் நீதிமன்றங்கள் சட்டம், 1873 மற்றும் மாநகர உரிமையில் நீதிமன்றங்கள் சட்டம், 1892 (சட்டம் 1/2004) மூலம் திருத்தம் செய்யப்பட்டு மாவட்டங்களிலுள்ள உரிமையியல் நீதிமன்றங்களின் பண விவகார அதிகார வரம்பில் மாற்றம் செய்யப்பட்டு மாவட்ட முன்சீப் நீதிமன்றங்களின் பண விவகார வழக்குகளில் அதிகார வரம்பு உயர்த்தப்பட்டுள்ளது. பண விவகாரங்களில் சார்நிலை நீதிமன்றங்களின் அதிகார வரம்பு கீழ்வருமாறு திருத்தி அமைக்கப்பட்டுள்ளது :-

மாவட்ட உரிமையியல் நீதிமன்றம்	சார்நிலை நீதிமன்றம்	மாவட்ட நீதிமன்றம்
ரூபாய் 30,000/-ல் (ரூபாய் முப்பது ஆயிரம்) இருந்து ரூபாய் 1,00,000/- (ரூபாய் ஒரு இலட்சம்) ற்கு உயர்த்தப்	ரூ.1,00,000/- க்கு (ரூபாய் ஒரு இலட்சம்) மேல் ரூபாய் 5,00,000/- (ரூபாய் ஐந்து இலட்சம்) ற்கு மிகாமல்	ரூபாய் 5,00,000/- (ரூபாய் ஐந்து இலட்சம்) மேல் உச்சவரம்பின்றி

பட்டுள்ளது.		
-------------	--	--

அவர்கள் மாவட்டத்தில் உரிமையியல் மேல்முறையீட்டு வழக்குகளை விசாரிக்கும் அதிகாரம் பெற்றுள்ளனர். மாவட்ட நீதிபதிகள் அவரவர்கள் மாவட்டத்திலுள்ள சார்நிலை நீதிமன்றங்களை ஆய்வு செய்கின்றனர்.

ஆ) சார் நீதிபதி நீதிமன்றங்கள் (உரிமையியல் நீதிபதி – முதுநிலைப் பிரிவு)

சார் நீதிபதிகள் தற்போது உரிமையியல் நீதிபதிகள் (முதுநிலை பிரிவு) என பெயர் மாற்றம் செய்யப்பட்டுள்ளனர். உரிமையியல் செயல்பாடு ஆணை வழக்குகளில் இந்நீதிபதிகளின் பண விவகார அதிகார வரம்பானது ஒரு இலட்சத்திற்கு மேற்பட்டும் ரூபாய் 5 இலட்சத்திற்கு உட்பட்டதும் ஆகும். உரிமையியல் நீதிமன்றச் சட்டத்தில் அவர்களின் சட்ட ஆட்சி எல்லையானது தெளிவுபடுத்தப்பட்டுள்ளது. அவரவர் அதிகார வரம்பிற்கு உட்பட்ட பகுதியில் இருக்கும் மாவட்ட உரிமையியல் நீதிமன்ற நடுவர்களின் முடிவிற்கெதிராக ரூபாய் 1,00,000/- மதிப்புக்குட்பட்டுத் தொடரப்படும் மேல்முறையீடுகளுக்கான மேல்முறையீட்டு அதிகாரத்தையும் உரிமையியல் நீதிபதிகள் (முதுநிலை பிரிவு) பெற்றுள்ளனர். உரிமையியல் நீதிபதிகள் (முதுநிலை பிரிவு) உதவி குற்றவியல் அமர்வு நீதிபதிகளாகவும் செயல்படுகின்றனர். மேலும், மோட்டார் விபத்து உரிமைக் கோரிக்கைகளின் தீர்ப்பாயங்களாகவும் சார்நிலை நீதிமன்றங்கள் செயல்படுகின்றன. இம்மாநிலத்தில் 108 சார்நிலை நீதிமன்றங்கள் செயல்பட்டு வருகின்றன.

இ) மாவட்ட உரிமையியல் நீதிமன்றங்கள் (உரிமையியல் நீதிபதி – இளநிலை பிரிவு)

மாவட்ட உரிமையியல் நீதிபதி பதவிகள் தற்போது உரிமையியல் நீதிபதி (இளநிலைப் பிரிவு) பதவிகளாகப் பெயர் மாற்றம் செய்யப்பட்டு ரூ.1,00,000/- வரையிலான மதிப்புடைய சொத்து வழக்குகளை விசாரித்து வருகின்றனர். மாவட்ட உரிமையியல் நீதிமன்றங்கள் ஒவ்வொன்றும் அவற்றிற்கென்று அதிகார வரம்பைப் பெற்றுள்ளன. அவை ரூ.20,000/- வரையிலான சிறு வழக்குகளை விசாரித்து வருகின்றன. மாவட்ட உரிமையியல் நடுவர்கள், தங்கள் வரம்புக்கு உட்பட்ட பகுதிகளுக்கு வாடகை கட்டுப்பாட்டு அதிகாரிகளாகவும் செயலாற்றுகின்றனர். இம்மாநிலத்தில் 160 மாவட்ட உரிமையியல் நீதிமன்றங்கள் இயங்கி வருகின்றன.

ஈ) மாவட்ட உரிமையியல் மற்றும் குற்றவியல் நடுவர் நீதிமன்றங்கள்

இம்மாநிலத்தின் ஒரு சில பகுதிகளில் உள்ள வழக்காடும் பொதுமக்கள் தங்கள் உரிமையியல் தொடர்பான குறைகளைத் தீர்த்துக் கொள்வதில் மிகுந்த இடர்பாடுகளை சந்தித்து வருகின்றனர். அவர்கள் வசிக்கும் பகுதியில் உரிமையியல் நீதிமன்றங்கள் இல்லாத காரணத்தால் அதற்காக அவர்கள் வெளியே உள்ள நீதிமன்றங்களுக்குச் செல்ல வேண்டியுள்ளது. எனவே, அவர்களுடைய இடர்பாடுகளைக் களையும் பொருட்டு மாவட்ட குற்றவியல் (ம) நடுவர் நீதிமன்றங்கள் உரிமையியல் மற்றும் குற்றவியல் வழக்குகளை தீர்த்து வைக்கின்றன. அத்தகைய நீதிமன்றங்கள் மொத்தம் 65 உள்ளன. அனைத்து உரிமையியல் நீதிமன்றங்களும் மூன்று வகையான பணியாளரைமேம்புகளை, அதாவது, வழக்கமான பணியாளரைமேம்பு, நகல் எடுக்கும் பணியாளரைமேம்பு மற்றும் செயல்முறை பணியாளரைமேம்பு ஆகிய மூன்று பணியாளர் அமைப்புகளை தன்னகத்தே கொண்டுள்ளது.

வெளியூரிலுள்ள மாவட்ட நீதிமன்றங்கள், சார்நிலை நீதிமன்றங்கள், மாவட்ட உரிமையியல் நீதிமன்றங்கள் தொடர்பாக 2006-2007-ஆம் ஆண்டிற்கு செலவு ரூபாய் 92,78,27,000/- என்றும் மதிப்பிடப்பட்டுள்ளது.

(உ) தொழிலாளர் நல நீதிமன்றங்கள்

சென்னையில் மூன்று, மற்றும் மதுரை, கோயம்புத்தூர், வேலூர், சேலம், திருச்சிராப்பள்ளி, கடலூர், திருநெல்வேலி ஆகிய இடங்களில் ஒவ்வொன்றுமாக மொத்தம் பத்து தொழிலாளர் நல நீதிமன்றங்கள் இம்மாநிலத்தில் இயங்கி வருகின்றன. மாநிலத்தில் அனைத்து பகுதிகள் மீதும் அதிகார வரம்பு கொண்ட தொழில் நடுவர் மன்றம் ஒன்றும் சென்னையில் இயங்கி வருகிறது.

தொழிலாளர் நல நீதிமன்றங்கள் மற்றும் தொழில் நடுவர் நீதிமன்றம் ஆகியவற்றிற்கு தலைமை தாங்குபவர்கள் மாவட்ட நீதிபதிகள் பதவித் தரத்தில் செயல்படுவர். அரசு அனுப்பி வைக்கும் தொழிலாளர் குறித்த தகராறுகளையும், பாதிக்கப்பட்ட பொதுமக்கள் தாக்கல் செய்யும் உரிமை கோரிக்கை மனுக்களையும் தொழிலாளர் நல நீதிமன்றங்கள் விசாரிக்கின்றன.

தொழிலாளர் நீதிமன்றங்கள் மற்றும் தொழில் நடுவர் மன்றம் ஆகியவற்றின் நடுவர்கள் தங்கள் அதிகார வரம்புக்குட்பட்ட பகுதிகளுக்கு சுற்றுப்பயணம் சென்று, முகாம் நீதிமன்றம் நடத்தித் தொழிலாளர் வழக்குகள் மற்றும் உரிமை கோரிக்கை மனுக்கள் மீது விசாரித்துத் தீர்ப்பு வழங்குகின்றனர்.

சென்னையிலுள்ள தொழிலாளர் நல நீதிமன்றங்கள் மற்றும் தொழில் நடுவர் நீதிமன்றம் ஆகியவற்றைப் பொறுத்தமட்டில் 2006-2007-ஆம் ஆண்டு ரூபாய் 2,21,33,000/- செலவு ஆகும் என மதிப்பிடப்பட்டுள்ளது.

9. குற்றவியல் நீதிமன்றங்களின் அமைப்பு முறை

(1) சென்னை மாநகர்:

சென்னை மாநகரில், தலைமைப் பெருநகர குற்றவியல் நீதிமன்றம் மற்றும் கூடுதல் தலைமை குற்றவியல் நீதிமன்றம் உட்பட மொத்தம் 24 பெருநகர குற்றவியல் நீதிமன்றங்கள் செயல்பட்டு வருகின்றன. இவர்களில் தலைமைப் பெருநகர குற்றவியல் நீதிபதி, கூடுதல் தலைமை பெருநகர குற்றவியல் நீதிபதி மற்றும் இரண்டாவது, மூன்றாவது, நான்காவது, பத்தாவது மற்றும் பதினொன்றாவது பெருநகர குற்றவியல் நீதிபதிகள் உரிமையியல் நீதிபதி (முதுநிலை) பதவி நிலையை சார்ந்தவர்கள் ஆவர். ஏனைய அனைத்து பெருநகர குற்றவியல் நீதிபதிகளும் உரிமையியல் நீதிபதி (இளநிலை) பதவி நிலையை சார்ந்தவர்கள் ஆவர். பெருநகர குற்றவியல் நீதிபதிகள் சென்னை நகரில் அவரவர் அதிகார வரம்புக்குட்பட்ட காவல் நிலைய வழக்குகள் குறித்து விசாரிக்கும் அதிகாரம் பெற்றவராவர்.

2006-2007-ஆம் ஆண்டில் மாநகரிலுள்ள பெருநகர குற்றவியல் நீதிமன்றங்களைப் பொறுத்த மட்டில் ரூபாய் 4,36,96,000/- செலவாகும் என்று மதிப்பிடப்பட்டுள்ளது.

(2) வெளியூர்

அ) தலைமைக் குற்றவியல் நடுவர் நீதிமன்றங்கள்

தற்போது மாநிலத்தில் 25 நீதித்துறை தலைமை நீதிபதிகள் உள்ளனர். சிலவகை வழக்குகளில் உதவி குற்றவியல் நீதிபதிக்குரிய அதிகாரங்கள் தலைமைக் குற்றவியல் நீதிபதிகளுக்கும் வழங்கப்பட்டுள்ளன. மேற்படி நீதித்துறை தலைமை நீதிபதிகள் அவரவர் மாவட்டத்திலுள்ள குற்றவியல் நீதிமன்றங்களை ஆய்வு செய்வர்.

ஆ) நீதித்துறை குற்றவியல் நடுவர் நீதிமன்றம்

ஏறக்குறைய அனைத்து வட்டங்களிலும் நீதித்துறை குற்றவியல் நடுவர் நீதிமன்றங்கள் செயல்பட்டு வருகின்றன. இம்மாநிலத்தில் 181 நீதித்துறை குற்றவியல் நடுவர் நீதிமன்றங்கள் உள்ளன. மாவட்டங்களில் உள்ள குற்றவியல் நடுவர் நீதிமன்றங்களைப் பொறுத்த வரையில் 2006-2007-ஆம் ஆண்டிற்கான செலவு ரூபாய் 39,02,36,000/- ஆகும் என்று மதிப்பிடப்பட்டுள்ளது.

10. தமிழ்நாட்டில் செயல்படும் தனி நீதிமன்றங்கள்

(1) ஆதிதிராவிடர் மற்றும் பழங்குடியினருக்கு எதிராக இழைக்கப்படும் வன்கொடுமைகள் தொடர்பான வழக்குகளை விசாரிக்கும் தனி நீதிமன்றங்கள்:

ஆதிதிராவிடர் மற்றும் பழங்குடியினர் வன்கொடுமைகள் தடுப்புச்சட்டம் 1989 மற்றும் குடியரிமை பாதுகாப்புச் சட்டம் ஆகியவற்றின் கீழ் பதிவு செய்யப்படும் வழக்குகளை விசாரிப்பதற்கென கீழ்க்கண்ட மாவட்டங்களில் நான்கு கூடுதல் அமர்வு நீதிமன்றங்கள் செயல்படுகின்றன.

வரிசை எண்.	நீதிமன்றத்தின் பெயர்	நீதிமன்றத்தின் அதிகார வரம்பு
1.	IV கூடுதல் அமர்வு நீதிமன்றம், மதுரை	மதுரை திண்டுக்கல் தேனி இராமநாதபுரம் சிவகங்கை விருதுநகர்
2.	II கூடுதல் அமர்வு நீதிமன்றம், தஞ்சாவூர்	தஞ்சாவூர் நாகப்பட்டினம் திருவாரூர்
3.	III கூடுதல் அமர்வு நீதிமன்றம், திருநெல்வேலி	திருநெல்வேலி தூத்துக்குடி கன்னியாகுமரி
4.	II கூடுதல் அமர்வு நீதிமன்றம், திருச்சிராப்பள்ளி	திருச்சிராப்பள்ளி புதுக்கோட்டை

எஞ்சிய மாவட்டங்களைப் பொறுத்தமட்டில், தொடர்புடைய முதன்மை அமர்வு நீதிமன்றம் ஆதிதிராவிடர் மற்றும் பழங்குடியினர் (வன்கொடுமை தடுப்புச்) சட்டத்தின் கீழ் வரும் ஆதிதிராவிடர் மற்றும் பழங்குடியினருக்கு எதிராக இழைக்கப்படும் குற்றங்களை விசாரிக்கும். 2006-2007-ஆம் ஆண்டில் குடிமையியல் உரிமைகள் பாதுகாப்புச் சட்டத்தின் கீழ் வரும் வழக்குகளை விசாரிப்பதற்கான தனி நீதிமன்றங்களைப் பொறுத்த வரையில் ரூபாய் 68,41,000/- செலவிடப்படும் என்று மதிப்பிடப்பட்டுள்ளது.

(2) பொருளாதாரக் குற்றங்களை விசாரனை செய்வதற்கான தனி நீதிமன்றங்கள்

பொருளாதாரக் குற்றங்களை விசாரணை செய்ய சென்னையில் இரண்டு தனி நீதிமன்றங்களும் அதாவது கூடுதல் தலைமைப் பெருநகர குற்றவியல் நடுவர் நீதிமன்றங்கள் (பொருளாதாரக் குற்றப்பிரிவு -I மற்றும் பொருளாதாரக் குற்றப் பிரிவு-II) மற்றும் மதுரையில் ஒரு நீதிமன்றமும் ஆக மூன்று தனி நீதிமன்றங்கள் உள்ளன. கூடுதல் தலைமை பெருநகர குற்றவியல் நடுவர் பொருளாதாரக் குற்றப்பிரிவு -I மற்றும் பொருளாதாரக் குற்றப்பிரிவு-II மாவட்ட நீதிபதி பதவிதரத்தில் உள்ளனர். மதுரையிலுள்ள தலைமைக் குற்றவியல் நடுவர், உரிமையியல் நீதிபதி (முதுநிலைத்தரம்) பதவித்தரத்தில் உள்ளார். 2006-2007-ஆம் ஆண்டிற்கு இந்நீதிமன்றங்களுக்கு ஆகும் செலவு ரூபாய் 52,46,000/- ஆகும் என்று மதிப்பிடப்பட்டுள்ளது.

(3) குடும்ப நல நீதிமன்றங்கள்

சென்னையில் மூன்றும், மதுரை, கோயம்புத்தூர் மற்றும் சேலம் ஆகிய இடங்களில் தலா ஒன்றுமாக ஆறு குடும்ப நீதிமன்றங்கள் உள்ளன. குடும்ப நீதிமன்றங்கள் குறித்த செலவு 2006-2007-ஆம் ஆண்டிற்கு ரூபாய் 1,72,14,000/- என்றும் மதிப்பிடப்பட்டுள்ளது.

(4) மத்திய குற்றப்புலனாய்வுத்துறை வழக்குகளை விசாரிப்பதற்கான தனி நீதிமன்றங்கள்

இம்மாநிலத்தில், மத்தியக் குற்றப்புலனாய்வுத் துறையின் வழக்குகளை விசாரிப்பதற்காகவென்றே சென்னையில் இரண்டும், மதுரை மற்றும் கோயம்புத்தூர் ஆகிய இடங்கள் ஒவ்வொன்றிலும் ஒன்றுமாக 4 தனி நீதிமன்றங்கள் செயல்படுகின்றன. மத்தியக் குற்றப்புலனாய்வுத்துறையின் வழக்குகளை விசாரணை செய்வதற்கான தனி நீதிமன்றங்களுக்காகும் செலவு 2006-2007 ஆம் ஆண்டிற்கு ரூபாய் 93,14,000/- என்று மதிப்பிடப்பட்டுள்ளது.

(5) போதை மருந்துகள் மற்றும் மயக்கப் பொருட்கள் சட்டம் சம்பந்தப்பட்ட வழக்குகளை விசாரணை செய்வதற்கான தனி நீதிமன்றம்

போதைப் பொருட்கள் மற்றும் மயக்கப் பொருட்கள் சட்டத்தின் கீழ் பதிவு செய்யப்பட்ட வழக்குகளை விசாரணை செய்வதற்கென்று சென்னையில் கூடுதல் தனி நீதிமன்றம் ஒன்று இயங்கி வருகிறது. இந்நீதிமன்றத்திற்கு 2006-2007 ஆம் ஆண்டுக்கான செலவு ரூபாய்.18,21,000/- என்று மதிப்பீடு செய்யப்பட்டுள்ளது.

(6) 1908 ஆம் ஆண்டு குற்றவியல் திருத்தச் சட்டத்தின் கீழ் நடுவர் மன்றம்

1908-ஆம் ஆண்டு இந்தியக் குற்றவியல் திருத்தச் சட்டத்தின்கீழ் செயல்படும் நடுவர் நீதிமன்றத்தைப் பொறுத்தவரையில், 2006-2007-ஆம் ஆண்டுக்கான செலவு ரூபாய் 17,17,000/- என்று மதிப்பீடு செய்யப்பட்டுள்ளது.

(7) சந்தனக்கட்டை கடத்தல் தொடர்பான குற்றங்களுக்கான தனி நீதிமன்றங்கள்

சந்தனக்கட்டை கடத்தல் தொடர்பான குற்றங்களை விசாரிக்க குற்றவியல் நடுவர் பதவித்தரத்தில் வேலூர் மாவட்டம் திருப்பத்தூரில் ஒரு தனி நீதிமன்றமும் சேலம் மாவட்டம் சேலத்தில் ஒரு தனி நீதிமன்றமும் செயல்படுகின்றது. சேலத்தில் இயங்கி வந்த தனி நீதிமன்றம் தற்பொழுது குற்றவியல் நடுவர் நீதிமன்றம் VI ஆக மாற்றப்பட்டுள்ளது.

(8) இரயில்வே நீதிமன்றங்கள்

இந்திய இரயில்வே சட்டத்தின் கீழ், பயணச்சீட்டு இல்லாமல் பயணம் செய்தல் முதலிய குற்றங்களை விசாரணை செய்வதற்காக எழும்பூர் இரயில் நிலையம் மற்றும் மத்திய இரயில் நிலையம் ஆகியவற்றில் உள்ள குற்றவியல் நடுவர் நீதிமன்றங்கள் அல்லாமல், வேலூர், கடலூர், கோயம்புத்தூர், சேலம், மதுரை, தஞ்சாவூர் மற்றும் திருச்சிராப்பள்ளி ஆகிய மாவட்டங்களில் இரயில்வே குற்றவியல் நடுவர் நீதிமன்றங்கள் உள்ளன. இரயில்வே குற்றவியல் நடுவர் நீதிமன்றங்களுக்கு ஆகும் செலவை நீதித்துறை ஏற்கிறது. இந்நீதிமன்றங்கள் வசூலிக்கும் அபராதத்தொகை மாநில அரசின் நீதித்துறையின் கணக்கில் வரவு வைக்கப்படுகிறது.

(9) நடமாடும் நீதிமன்றங்கள்

போக்குவரத்து தொடர்பான குற்றங்களை விசாரிக்க நான்கு நடமாடும் நீதிமன்றங்கள் செயல்பட்டு வருகின்றன. சென்னையில் இரண்டும், கோயம்புத்தூரில் ஒன்றும் மதுரையில் ஒன்றுமாக மொத்தம் நான்கு நடமாடும் நீதிமன்றங்கள் செயல்படுகின்றன.

(10) 1987-ஆம் ஆண்டு "தடா" சட்டத்தின் கீழ் அமைக்கப்பட்ட தனி (Designated) நீதிமன்றங்கள்

இச்சட்டத்தின் கீழ் சென்னையில் இரண்டு தனி நீதிமன்றங்களையும் திருநெல்வேலி, மற்றும் திருச்சிராப்பள்ளி ஆகிய இடங்களில் தலா ஒரு தனி நீதிமன்றத்தையும் ஏற்படுத்தியுள்ளது.

(11) இன்றியமையாப் பொருட்கள் சட்டம் சம்பந்தப்பட்ட வழக்குகளை விசாரணை செய்வதற்கான தனி நீதிமன்றங்கள்

இன்றியமையாப் பொருட்கள் சட்டத்தின் கீழ் வருகின்ற வழக்குகளை விசாரணை செய்வதற்காக மாவட்ட அமர்வு நீதிபதி பதவித் தரத்தில் உள்ள நீதிபதி, சென்னை, மதுரை, கோயம்புத்தூர், புதுக்கோட்டை, சேலம், தஞ்சாவூர் ஆகிய ஒவ்வொரு இடத்திலும் ஒரு தனி நீதிமன்றம் வீதம் மொத்தம் ஆறு தனி நீதிமன்றங்கள் ஏற்படுத்தப்பட்டுள்ளன.

(12) குண்டு வெடிப்பு வழக்குகளை விசாரணை செய்வதற்கான கூடுதல் அமர்வு நீதிமன்றங்கள்

குண்டு வெடிப்பு வழக்குகளை விசாரணை செய்வதற்காக, இரண்டு கூடுதல் அமர்வு நீதிமன்றங்கள் சென்னை மற்றும் கோயம்புத்தூரில் இயங்கி வருகின்றன.

சென்னையில் குண்டு வெடிப்பு வழக்குகளை விசாரிப்பதற்காக சென்னை (பூவிருந்தவல்லியில்) இயங்கும் தனி நீதிமன்றம் தற்போது பயங்கரவாத தடுப்பு நடவடிக்கைகள் சட்டம், 2002 (மத்திய சட்டம் 15/2002) கீழ் தொடரப்படும் வழக்குகளை விசாரிக்கின்றது.

(13) தென் மாவட்ட இனக் கலவரம் தொடர்பான வழக்குகளை விசாரணை செய்வதற்காக மதுரையில் உள்ள அமர்வு நீதிமன்றம்

தென்மாவட்ட இனக் கலவரம் தொடர்பான வழக்குகளை விசாரணை செய்வதற்காக, மதுரையில் அமர்வு நீதிமன்றம் ஒன்று இயங்கி வருகிறது.

(14) மகளிர் நீதிமன்றம்

பெண்களுக்கு எதிராக இழைக்கப்படும் குற்றங்கள் குறித்த வழக்குகளை விசாரிப்பதற்காக மட்டுமே சென்னை, கோயம்புத்தூர், மதுரை, திருச்சிராப்பள்ளி, திருநெல்வேலி, சேலம் மற்றும் பெரம்பலூர் ஆகிய இடங்களில் தலா ஒன்று வீதம் ஏழு மகளிர் நீதிமன்றங்கள் மாநிலத்தில் இயங்கி வருகின்றன.

(15) மனித உரிமைகள் நீதிமன்றம்

மனித உரிமைகள் மீறப்படுவதால் எழும் வழக்குகளை விரைவில் விசாரணை செய்வதற்காக, ஒவ்வொரு மாவட்டத்திலும் ஒரு அமர்வு நீதிமன்றத்தை மனித உரிமைகள் நீதிமன்றமாக மாநில அரசு குறிப்பிடவும், மனித உரிமைகள் நீதிமன்றங்களுக்கு தனி அரசு வழக்கு நடத்துநர்களை (குற்றவியல்) நியமிக்கவும், 1993 ஆம் ஆண்டு மனித உரிமைகள் பாதுகாப்புச் சட்டம் (மத்தியச் சட்டம் 10/1994) வகை செய்கிறது.

மேற்சொன்ன விதிகளுக்கிணங்க, சென்னை உயர்நீதிமன்றத்தின் இசைவுடன், இம்மாநிலத்திலுள்ள அனைத்து தலைமை குற்றவியல் நடுவர் நீதிமன்றங்கள், சென்னையிலுள்ள இரண்டாவது கூடுதல் அமர்வு நீதிமன்றம் மற்றும் உதகமண்டலம் அமர்வு நீதிமன்றம் ஆகிய நீதிமன்றங்களை மனித உரிமைகள் நீதிமன்றங்களாக அரசு குறிப்பிட்டு 29.1.96 முதல் அவ்வாறே செயல்படுகிறது. மாவட்ட நீதிமன்றங்களின் அரசு வழக்கு நடத்துநர்கள் (குற்றவியல்), மனித உரிமைகள் நீதிமன்றத்தில் தனி அரசு வழக்கு நடத்துநர்களாக நியமிக்கப்பட்டுள்ளனர்.

இருப்பினும், சென்னை உயர்நீதிமன்றம் வழங்கிய அறிவுரையின் அடிப்படையில், மனித உரிமைகள் சம்பந்தப்பட்ட வழக்குகள் குறித்து விசாரணை நடத்துவதற்கென்றே மனித உரிமைகள் நீதிமன்றத்தில் தனி அரசு வழக்கு நடத்துநர்கள் நியமிக்கப்படுகிறார்கள்.

(16) தமிழ்நாடு முதலீட்டாளர்கள் பாதுகாப்புச் சட்டம் தொடர்பான வழக்குகளை விசாரணை செய்வதற்கான தனி நீதிமன்றம்

1997-ஆம் ஆண்டு தமிழ்நாடு முதலீட்டாளர்கள் (நிதி நிறுவனங்களில்) பாதுகாப்புச் சட்டத்தின் கீழ்வரும் வழக்குகளை விசாரணை செய்வதற்கென்றே தனி நீதிமன்றம் ஒன்று சென்னையில் இயங்கி வருகிறது.

(17) வெள்ளை ரவி மற்றும் சேரா மீதான வழக்குகளை விசாரணை செய்வதற்கென்றே ஒரு கூடுதல் அமர்வு நீதிமன்றம் செயல்பட்டு வருகிறது.

(18) விரைவு நீதிமன்றங்கள்

பதினொன்றாவது நிதிக்குழுமத்தின் பரிந்துரையின்படி நீதிமன்றங்களில் வழக்குகளின் தேக்கநிலையை குறைக்கும் பொருட்டு, குறிப்பாக மாவட்ட அமர்வு நீதிமன்றங்கள் மற்றும் சார்பு நீதிமன்றங்களில் தேங்கியுள்ள குற்ற வழக்குகளில் விரைவாக தீர்வு காண்பதற்கு ஏதுவாக மாநிலத்தில் 49 விரைவு நீதிமன்றங்கள் செயல்படுகின்றன. அரசாணை (2டி) எண். 444, உள் (நீதிமன்றங்கள்-1A) நாள் 24.7.2006-ல் 49 விரைவு நீதிமன்றங்களை நீட்டிப்பு செய்து ஆணை வெளியிடப்பட்டுள்ளது. இந்நீதி-மன்றங்களுக்கு 2006-2007 ஆண்டிற்கு ரூ.5,29,57,000/- ஆகும் என மதிப்பிடப்பட்டுள்ளது. இந்த விரைவு நீதிமன்றங்களுக்காக மைய அரசு 2005-2006-ஆம் ஆண்டில் ரூ.3,13,70,000/- (ரூபாய் மூன்று கோடியே பதிமூன்று இலட்சத்து எழுபதாயிரம் மட்டும்) வழங்கியுள்ளது.

11) சென்னை அரசு தலைமை சொத்தாட்சியர் – பொறுப்பு சொத்தாட்சியர்:

சென்னையில் உள்ள அரசு தலைமைச் சொத்தாட்சியர் – பொறுப்பு சொத்தாட்சியர் மாவட்ட நீதிபதி பதவித் தரத்தில் உள்ள ஓர் அதிகாரியாவார். அவருக்கு உதவியாகத் துணை தலைமைச் சொத்தாட்சியர் பொறுப்புச் சொத்தாட்சியர் உள்ளார். உரிய வயதடையாதவர்கள் மற்றும் அறக்கட்டளைகளின் சொத்துக்களுக்கும் மற்றும் காலஞ்சென்றவர்களின் சொத்துக்களுக்கும் இவ்விரு அதிகாரிகளும் பொறுப்பு வகிக்கின்றனர். இவர்கள், அரசுத் தலைமைச் சொத்தாட்சியர் சட்டம் மற்றும் பொறுப்புச் சொத்தாட்சியர் சட்டம் ஆகியவற்றின் விதிமுறைகளின்படி அவர்களுக்கு ஒப்படைக்கப்பட்டுள்ள பல்வகைப் பொறுப்புக்களையும் கடமைகளையும் நிறைவேற்றி வருகின்றார்கள். 2006–2007-ஆம் ஆண்டிற்கான தலைமை சொத்தாட்சியர் மற்றும் பொறுப்பு சொத்தாட்சியர் அலுவலகத்தின் உத்தேச செலவு ரூ.54,45,000/- ஆகும் என மதிப்பிடப்பட்டுள்ளது.

12) தமிழில் வெளிவரும் சட்ட இதழ்

“தீர்ப்பு திரட்டு” என்னும் பெயரில் தமிழில் வெளிவரும் இருமாத சட்ட இதழின் 2006–2007-ஆம் ஆண்டிற்கான உத்தேச செலவு ரூ.26,21,000/- என மதிப்பிடப்பட்டுள்ளது. இந்த இதழின் படி ஒன்று ரூ.32/- என்னும் விலையில் வழக்கறிஞர்கள் மற்றும் பொதுமக்களுக்கு வழங்கப்படுகிறது.

13) நீதித்துறை பயிற்சிக் கழகம்

மாவட்ட நீதிபதிகள் (District Judges) சார்நிலை நீதிபதிகள் (Sub-Judges) மாவட்ட உரிமையியல் நீதிபதிகள் (District Munsif) மற்றும் குற்றவியல் நீதிபதிகள் போன்ற நீதித்துறை அதிகாரிகளுக்கும் மற்றும் நீதித்துறை பணியாளர்களுக்கும் பயிற்சி அளிப்பதற்காக நீதித்துறை பயிற்சிக் கழகம் செயல்பட்டு வருகிறது. 2006–2007-ஆம் ஆண்டிற்கான உத்தேச செலவு ரூ.42,97,000/- ஆகும்.

14) சார்நிலை நீதிமன்றங்களை பரவலாக்குதல்

ஒரே இடத்தில் அதிக எண்ணிக்கையிலான அதிகார வரம்பு குவிக்கப்பட்டிருப்பதைத் தவிர்ப்பதற்காகவும், வழக்காடும் பொது மக்களுக்கு உடனடி நிவாரணம் வழங்கவும் வெளியூர்களிலுள்ள சார்நிலை நீதிமன்றங்கள் பன்முகப்படுத்தப்பட்டுள்ளன.

வெளியூர்களிலுள்ள உரிமையியல் நீதிமன்றங்களின் அதிகார வரம்பு, தற்போது, தமிழ்நாடு உரிமையியல் நீதிமன்றச் சட்டத்தின் கீழ் வரையறுக்கப்பட்டுள்ளது. அதைப்போன்றே மாநகர உரிமையியல் நீதிமன்றத்தின் அதிகார வரம்பினை சென்னை மாநகர உரிமையியல் நீதிமன்றச் சட்டமும், சிறு வழக்குகள் நீதிமன்றத்தின் அதிகார வரம்பினை மாகாண சிறு வழக்குகள் நீதிமன்றச் சட்டமும் வரையறுத்துள்ளன.

மாவட்ட உரிமையியல் நீதிமன்றங்களின் அதிகார வரம்பு ஒன்று அல்லது அதற்கு மேற்பட்ட வட்டங்களுக்கு, சார்நிலை நீதிமன்றங்களின் அதிகார வரம்பு, ஒன்று அல்லது அதற்கு மேற்பட்ட உரிமையியல் நீதிமன்றங்களுக்கு விரிவாக்கம் செய்யப்பட்டுள்ளது. திருவாரூர் மற்றும் கிருஷ்ணகிரி ஆகிய வருவாய் மாவட்டங்களில் மாவட்ட அமர்வு நீதிமன்றத்தின் அதிகார வரம்பு ஒன்று அல்லது அதற்கு மேற்பட்ட வருவாய் மாவட்டங்களில் பரந்திருக்கும். குற்றவியல் நீதிமன்றங்களை பொறுத்தவரையில் அதன் அதிகார வரம்பு குற்றவியல் நடைமுறைச் சட்டவிதித் தொகுப்பின் கீழ் வரையறுக்கப்பட்டுள்ளது. குற்றவியல் நடுவர் நீதிமன்றத்தின் அதிகார வரம்பானது இரண்டு அல்லது அதற்கு மேற்பட்ட காவல் நிலையங்களுக்கு விரிந்திருக்கும்.

எங்கெங்கு புதிதாக நீதிமன்றங்கள் நிறுவப்பட வேண்டும் என்பதை அரசு உயர்நீதிமன்றத்துடன் கலந்தாலோசித்து அங்கெல்லாம் புதிதாக நீதிமன்றங்களைத் தோற்றுவிக்கின்றது.

15) 1997-ம் ஆண்டு தமிழ்நாடு (நிதி நிறுவனங்களில்) வைப்பீட்டாளர்களின் பாதுகாப்புச் சட்டத்தினை செயல்முறைப்படுத்துதல்.

வங்கி சாரா நிதி நிறுவனங்களில் வைப்பீட்டாளர்கள் தங்கள் பணத்தை முதலீடு செய்து இழக்க நேரிடுவதை தடுத்து அவர்தம் நலனை பாதுகாக்க, நாட்டிலேயே தமிழ்நாடு மாநிலத்தில்தான் முதன் முதலில் ஒரு சிறப்பு சட்டம் இயற்றப்பட்டது. தமிழ்நாடு (நிதி நிறுவனங்களில்) வைப்பீட்டாளர்களின் பாதுகாப்புச் சட்டம் மற்றும் குற்றவியல் திருத்த அவசர சட்டத்தினால் எழக்கூடிய வழக்குகளை காவல் துறையில் உள்ள பொருளாதார குற்றங்கள் தடுப்புப் பிரிவு-2 விசாரித்து வருகிறது.

தாக்கலான வழக்குகள்	158
தொடர்புடைய மொத்த முதலீட்டாளர்கள்	9544
வசூல் செய்த வைப்புத் தொகை	ரூ. 82,03,76,360/-
முதலீட்டாளர்களுக்கு திருப்பி அளிக்கப்பட்ட தொகை (2005 வரை தாக்கலான வழக்குகள்)	ரூ. 3,90,43,000/-
முதலீட்டாளர்களுக்கு திருப்பி அளிக்கப்பட்ட தொகை (2005-ம் ஆண்டிற்கு முந்தையது)	ரூ.503,56,22,741/-
இனம் கண்டறியப்பட்ட சொத்துக்கள் மதிப்பு	ரூ.62,05,53,642/-
ஜப்தி செய்யப்பட்ட சொத்துக்களின் மதிப்பு	ரூ.16,78,00,000/-
பொது மக்களிடம் பெறப்பட்ட மனுக்கள் மீது 2005-ஆம் ஆண்டில் திருப்பி அளிக்கப்பட்ட தொகை	ரூ. 9,50,00,000/-

முதலீட்டாளர்கள் நலனைக் கருத்தில் கொண்டு அவர்களுடன் கலந்தாய்வு செய்வதற்காக சென்னையில் உள்ள பொருளாதார குற்றப் பிரிவின் தலைமையகத்தில் வாரந்தோறும் சனிக்கிழமைகளில் “முதலீட்டாளர்கள் தினம்” நடத்தப்பட்டு வருகிறது. இதேபோல், பொருளாதாரக் குற்றப் பிரிவு இயங்கி வரும் மாவட்டங்களிலும் 3 மாதங்களுக்கு ஒரு முறை இந்தக் கூட்டம் நடத்தப்பட்டு வருகிறது. இக்கலந்தாய்வுத் திட்டம் 2006-ஆம் ஆண்டிலும் தொடர்ந்து கடைப்பிடிக்கப்படும். முதலீட்டாளர்களுக்கு அவர்களின் முதலீட்டுப் பணம் திரும்பக் கிடைப்பதற்காக,

வழக்கு சம்பந்தப்பட்ட நிதி நிறுவனங்களிடம் இருந்து கடன் பெற்றவர்களைக் கண்டுபிடித்து அவர்கள் பணத்தைத் திரும்ப செலுத்த புதிய முயற்சிகள் எடுக்கப்பட்டு வருகின்றன. நிதி நிறுவனங்களின் கையகப் படுத்தப்பட்ட சொத்துக்களை விற்பது தொடர்பாக சம்பந்தப்பட்ட நீதிமன்றங்களை அணுகி விற்பனை நடவடிக்கையை விரைவில் முடிக்கத் தேவையான முயற்சிகள் மேற்கொள்ளப்பட்டு வருகிறது. இந்தப் பிரிவில் உள்ள அதிகாரிகளுக்கு ஒரு குறிப்பிட்ட இலக்கை நிர்ணயம் செய்தும், அவர்களின் நடவடிக்கைகளை முறையாக ஆய்வு செய்தும், முதலீட்டாளர்களுக்குப் பணம் விரைவில் கிடைக்கத் தேவையான நடவடிக்கைகள் மேற்கொள்ளப்பட்டு வருகிறது.

16) கணினி மயமாக்கல்

(1) உயர்நீதிமன்றத்தை கணினிமயமாக்கல்

சென்னை, உயர்நீதிமன்றத்தை கணினிமயமாக்கும் பணிக்கென புதுதில்லியில் இயங்கும் தேசிய தகவல் மையத்திற்கு ரூ.3.48 கோடி நிதியை மைய அரசின் தகவல் தொழில் நுட்பவியல் துறை வழங்கியுள்ளது. மேற்குறிப்பிட்ட இத்தொகையில், சென்னை, உயர்நீதிமன்றத்திற்கு 250 கணினிகளையும் அதன் துணைப் பாகங்களையும் தேசிய தகவல் மையம் வாங்கித் தந்துள்ளது. இக்கணினிகளை நிறுவும் பணி சென்னை, உயர்நீதிமன்றத்தில் தற்பொழுது நடைபெற்று வருகிறது. மேலும், மேற்குறிப்பிட்ட ரூ.3.48 கோடி நிதியில் ஒவ்வொரு நீதிமன்ற அறையிலும் இலக்கமுறை திரைக்காட்சி அமைப்புகளையும் (Digital Display Systems) சென்னை, உயர்நீதிமன்றம் மற்றும் மதுரைக் கிளையில் முக்கியமான இடங்களில் கூட்டுத் திரைக்காட்சி அமைப்புகளையும் (Composite Display Systems) அமைப்பதற்கு சென்னை உயர்நீதிமன்றம் உத்தேசித்துள்ளது. மேற்கூறிய மத்திய அரசின் நிதியிலிருந்து சென்னை, உயர்நீதிமன்றத்தில் முக்கியமான இடங்களில் கணினி முனையங்களையும் (தொடுதிரைகள்) (e-kiosks (Touch Screens)) வாங்கி பயன்படுத்த நடவடிக்கைகள் எடுக்கப்பட்டு வருகின்றன.

சென்னை, உயர்நீதிமன்றத்தின் மாண்புமிகு நீதிபதிகளின் இல்ல அலுவலகங்களில் 49 கணினிகள் அதற்கான துணை பாகங்கள் மற்றும் அதற்கான அறைகலன்கள் நிறுவுவதற்கு அனுமதி அளிக்கப்பட்டுள்ளது. நீதிபதிகளின் இல்லக் கணினிகளுக்கு பிஎஸ்என்எல் அகலக்கற்றை இணைப்பு (BSNL Broad Band connection) வழங்கவும் உத்தேசிக்கப்பட்டுள்ளது.

(2) சென்னை மாநகர நீதிமன்றங்களை கணினிமயமாக்குதல்

மைய அரசு நிதி உதவித் திட்டத்தின் கீழ் ரூபாய் 2,19,00,000/- (ரூபாய் இரண்டு கோடியே பத்தொன்பது இலட்சம் மட்டும்) மதிப்பீட்டில் மைய அரசின் நிதி ஒப்பளிப்புடன் சென்னையிலுள்ள சென்னை மாநகர உரிமையியல் நீதிமன்றங்கள், சிறு வழக்குகள் நீதிமன்றங்கள் மற்றும் பெருநகர குற்றவியல் நீதிமன்றங்கள் ஆகிய அனைத்து நீதிமன்றங்களும் கணினிமயமாக்கப்பட்டு அவற்றுக்கு இணையதள வசதி செய்யப்பட்டுள்ளது.

(3) சென்னை உயர்நீதிமன்றத்தில் தகவல் மையம் தோற்றுவித்தல்

சென்னை உயர்நீதிமன்றம், முதன்மை அமர்வு நீதிமன்றம் மற்றும் உச்ச நீதிமன்றத்தில் நிலுவையிலுள்ள வழக்குகளின் அவ்வப்போதைய நிலையை, வழக்காடும் பொதுமக்களும், வழக்குரைஞர்களும் அறிந்து கொள்ள வகை செய்யும்பொருட்டு 23.4.2006 அன்று தகவல் மையம் ஒன்று சென்னை உயர்நீதிமன்றத்தில், உச்ச நீதிமன்ற மாண்புமிகு நீதிபதிகள் திருவாளர்கள் கே.ஜி.பாலகிருஷ்ணன் மற்றும் ஏ.ஆர். லக்குமணன் ஆகியோரால் திறந்து வைக்கப்பட்டது. அந்நாளில் சென்னை உயர்நீதிமன்றம் மற்றும் தமிழ்நாடு மாநில சட்டப் பணிகள் ஆணைக்குழுவின் இணைய தள முகவரிகளும் வெளியிடப்பட்டன.

17) தமிழ்நாடு மாநிலச் சட்டப் பணிகள் ஆணைக்குழு

சமுதாயத்தில் நலிந்த பிரிவினர்களுக்குத் தேவைப்படும் சட்ட உதவிகளை இலவசமாக அளிக்க சட்டப்பணிகள் ஆணைக்குழு சட்டம், 1987 (சட்டம் 59/1994-ல் திருத்தப்பட்டபடி) இயற்றப்பட்டது. மேற்சொன்ன அலுவலகளை ஆற்றுவதற்காக இச்சட்டம், மாநில சட்டப்பணிகள் ஆணைக்குழு, மாவட்ட சட்டப்பணிகள் ஆணைக்குழு, வட்டச் சட்டப்பணிகள் குழுக்கள் மற்றும் உயர்நீதிமன்ற சட்டப்பணிகள் குழு ஆகியவை அமைக்கப்பெற்று அவை சிறந்த முறையில் இயங்கி வருகின்றன.

(அ) மக்கள் நீதிமன்றம் (Lok Adalat)

மாநில, மாவட்ட, வட்ட மற்றும் உயர்நீதிமன்ற சட்டப் பணிகள் ஆணைக் குழுக்கள் மக்கள் நீதிமன்றங்களை ஏற்படுத்த அதிகாரம் பெற்றுள்ளன.

கீழ்க்காணும் இனங்களில், மக்கள் தகராறு ஏற்பட்ட இருபிரிவினருக்கிடையே இணக்கத் தீர்வு அல்லது உடன்பாடு செய்து வைக்கும் அதிகாரத்தை மக்கள் நீதிமன்றங்கள் பெற்றுள்ளன:-

(1) யாதொரு நீதிமன்றத்திலும் நிலுவையாக உள்ள யாதொரு வழக்கு, அல்லது

(2) எந்த பகுதிக்கான மக்கள் நீதிமன்றம் ஏற்படுத்தப்பட்டிருக்கிறதோ அந்தப்பகுதியின், யாதொரு நீதிமன்றத்தின் அதிகார வரம்பிற்குள் வந்து ஆணைக்கென நீதிமன்றத்தின் முன் கொண்டு செல்லப்படாத யாதொரு பிற பிரச்சனைகள்.

இந்த மக்கள் நீதிமன்றத்தின் தீர்ப்பு இறுதியானது. இத்தீர்ப்பினை எதிர்த்து எந்த நீதிமன்றத்திலும் மேல்முறையீடு செய்ய முடியாது. 31.3.2006-ஆம் நாள் வரை நடத்தப்பட்ட மக்கள் நீதிமன்றங்களின் மொத்த எண்ணிக்கை 28,465 ஆகும். 31.3.2006-ஆம் நாள் வரை தீர்வு காணப்பட்ட வழக்குகளின் மொத்த எண்ணிக்கை 2,81,554 ஆகும். இவற்றில் 1,14,551 வழக்குகள் விபத்துக்கள் சம்பந்தப்பட்டவை ஆகும். மொத்தம் ரூ.1,190 கோடி இழப்பீடாக வழங்கப்பட்டுள்ளது. 1,67,003 இதர வழக்குகள் தீர்க்கப்பட்டுள்ளன. ஊரக பகுதிகளில் கால முறைப்படி சட்ட உதவி - சட்ட அறிவு விளக்க முகாம்கள் நடத்தப்படுகின்றன. இந்த மாநிலச் சட்டப் பணிக்குழு சென்னை உயர்நீதிமன்ற வளாகத்தில் ஒரு புதிய கட்டிடத்தில் தற்பொழுது இயங்கி வருகிறது.

(ஆ) மத்திய சிறைகளில் சட்ட உதவி மையம் மற்றும் சிறை நீதிமன்றம்

சென்னை, மதுரை, திருச்சிராப்பள்ளி, வேலூர், கடலூர், சேலம், திருநெல்வேலி மற்றும் கோயம்புத்தூர் ஆகிய மத்திய சிறைகளிலும் வேலூரிலுள்ள மகளிர்களுக்கான சிறப்பு சிறையிலும் சட்ட உதவி மையமும் மற்றும் சிறை நீதிமன்றமும் இயங்க ஆரம்பித்துள்ளன. சிறை நீதிமன்றம் ஒவ்வொரு வெள்ளிக்கிழமைகளிலும் தற்போது நடந்து வருகிறது.

18) அரசு வழக்காடும் துறை, உயர்நீதிமன்றம், சென்னை

சென்னை உயர்நீதிமன்றத்தில் உள்ள வழக்குரைஞர் அலுவலகங்களை ஒருங்கிணைத்து அரசு வழக்காடும் துறை ஒன்றினை அரசு ஆணை (நிலை) எண். 1466, உள் (நீதிமன்றங்கள்-4) துறை, நாள் 6.10.97-ல் ஆணையிட்டவாறு ஏற்படுத்தப்பட்டது. மாநில அரசு தலைமை வழக்குரைஞரின் கட்டுப்பாட்டின் கீழ் இயங்கும் இத்துறையில் கூடுதல் மாநில தலைமை அரசு வழக்குரைஞர்-I, கூடுதல் மாநில தலைமை அரசு வழக்குரைஞர்-II, கூடுதல் மாநில தலைமை அரசு வழக்குரைஞர்-III, குற்றவியல் வழக்குரைஞர், மாநில அரசு உரிமையியல் வழக்குரைஞர் (Government Pleader), சென்னை உயர்நீதிமன்ற மதுரைக் கிளையின் சிறப்பு மாநில அரசு உரிமையியல் வழக்குரைஞர் ஆகியோரின் அலுவலகங்கள் அடங்கும். இந்த அரசு வழக்காடும் துறையானது மாநில அரசின் உள்துறையின் நிருவாகக் கட்டுப்பாட்டின் கீழ் இயங்கி வருகின்றது.

19) குற்ற வழக்குத் தொடர்வு இயக்ககம்

குற்ற வழக்கு தொடர்வு இயக்குநராக தற்பொழுது கூடுதல் காவல்துறை இயக்குநர் பதவித்தரத்தில் உள்ள இந்திய காவல் பணி அலுவலர் ஒருவர் நியமிக்கப்படுகிறார். குற்ற வழக்குகள் தொடர்வு இணை இயக்குநர், குற்ற வழக்குகள் தொடர்வு துணை இயக்குநர்கள், குற்ற வழக்குகள் தொடர்வு உதவி இயக்குநர்கள், தலைமை நீதித்துறை குற்றவியல் நீதிமன்றங்கள் ஆகியவற்றில் அரசு சார்பாக வழக்குகளை நடத்தும் கூடுதல் குற்றவியல் வழக்குரைஞர்கள் மற்றும் நிலை.I (ம) நிலை.II – லுள்ள அரசு குற்றவியல் உதவி வழக்குரைஞர்கள் ஆகியோரின் நிருவாகப் பணிகளைக் கட்டுப்படுத்தும் அதிகாரியாக குற்ற வழக்குத் தொடர்வு இயக்குநர் உள்ளார்.

குற்றவியல் வழக்குகளை திறம்பட நடத்தி நிர்வகிப்பதுடன், மாநிலம் முழுவதிலுமுள்ள பெருநகர குற்றவியல் நடுவர் நீதிமன்றங்கள், குற்றவியல் நீதிமன்றங்கள் மற்றும் தலைமை நீதித்துறை குற்றவியல் நடுவர் நீதிமன்றங்கள் ஆகியவற்றில் பணியாற்றும் சட்ட அலுவலர்கள் மற்றும் குற்றவியல் வழக்குரைஞர்கள் ஆகியோரின் பணிகளைக் கண்காணிப்பதே குற்ற வழக்குத் தொடர்வு இயக்ககத்தின் தலையாய நோக்கமாகும்.

20) புதிய முயற்சிகள்

(அ) வெளியிடப்பட்ட ஆணைகள்

அரசின் புதிய முயற்சியாக கீழ்க்கண்ட ஆணைகள் வெளியிடப்பட்டுள்ளன.

- 1) அரசாணை நிலை எண். 617, உள் (நீதிமன்றங்கள்-3) துறை, நாள் 13.7.2006-ல் திருநெல்வேலியிலுள்ள 2வது கூடுதல் சார்பு நீதிமன்றத்தை மாற்றி வள்ளியூரில் சார்பு நீதிமன்றம் ஏற்படுத்த ஆணையிடப்பட்டுள்ளது.
- 2) அரசாணை நிலை எண். 656, உள் (நீதிமன்றங்கள்-3) துறை, நாள் 24.7.2006-ல் உயர்நீதிமன்ற வளாகத்தை விரிவாக்கம் செய்து அங்கு அனைத்து நீதிமன்றங்களையும் நடத்த, மாநில விரைவு போக்குவரத்து கழகத்திற்கு சொந்தமான புல எண்.11712/1 (பகுதி)-ல் உள்ள 1.25 ஏக்கர் நிலம் மற்றும் கட்டடத்தையும் வாங்க ஆணையிடப்பட்டுள்ளது.
- 3) அரசாணை நிலை எண். 666, உள் (நீதிமன்றங்கள்-3) துறை, நாள் 25.7.2006-ல் திருவண்ணாமலையிலுள்ள கூடுதல் சார்பு நீதிமன்றத்தை மாற்றி செங்கத்தில் சார்பு நீதிமன்றம் அமைக்க ஆணையிடப்பட்டுள்ளது.
- 4) சென்னை உயர்நீதிமன்றத்தின் மதுரை கிளைக்குத் தேவையான 350 பணி இடங்களுக்கான ஒப்புதல் வழங்கப்படும்.
- 5) உயர்நீதிமன்றத்தில் உள்ள அரசு வழக்கறிஞர்களுக்காக தனியாக ஒரு கட்டடம் ரூ.2.03 கோடி மதிப்பீட்டில் உயர்நீதிமன்ற வளாகத்திலேயே கட்ட ஆணையிடப்பட்டுள்ளது.
- 6) அரசாணை (2டி) எண்.398, உள் (நீதிமன்றங்கள்-1A) துறை, நாள் 4.7.2006-ல் தமிழ்நாடு நீதித்துறை பயிற்சி கழகத்திற்கு ரூ.16 இலட்சம் செலவில் 30 கணினிகள் வாங்குவதற்கு ஆணையிடப்பட்டுள்ளது.
- 7) அரசாணை நிலை எண்.689, உள் (நீதிமன்றங்கள்-1A) துறை, நாள் 2.8.2006-ல் உயர்நீதிமன்ற நீதிபதிகளுக்கு 49 சட்ட எழுத்தர் பதவிகள் தலா ரூ.5,000/- மாதாந்திர மதிப்பூதியத்தில் தோற்றுவிக்க ஆணையிடப்பட்டுள்ளது.

(ஆ) 2006-2007 ஆம் ஆண்டிற்கான பகுதி II திட்டங்கள்

2006-2007 ஆம் ஆண்டிற்கான பகுதி II திட்டத்தில் கீழ்க்கண்ட திட்டங்களுக்கு ஒப்புதல் அளிக்கப்பட்டுள்ளது.

வரி சை எ ண்.	திட்டத்தின் பெயர்	தொடர் செலவு	தொடரா செலவு	மொத்தம்
		(ரூபாய் இலட்சத்தில்)		
1	அறைகலன் – சென்னை உயர்நீதி மன்றத்தில் நீதிமன்ற அறைகளில் நீதிமன்ற அலுவலர்கள் மற்றும் நேர்முக உதவியாளர்- களின் பயன்பாட்டிற்- காக மேடை அமைத்தல்	0.00	11.79	11.79
2	கூடலூர், மாவட்ட உரிமையியல் மற்றும் குற்றவியல் நீதிமன்ற உபயோகத்திற்கென அறைகலன் வாங்குதல்	0.00	2.95	2.95
3	விழுப்புரம் மாவட்டம், குற்றவியல் நடுவர் நீதிமன்றங்கள் I மற்றும் II பயன்பாட்- டிற்காக அறைகலன்- கள் வாங்குதல்	0.00	2.46	2.46
4	ஈரோடு மாவட்டம், காங்கேயத்தில் உரிமையியல் நீதிபதி மற்றும் குற்றவியல் நடுவர்களுக்கு குடியிருப்பு கட்டுதல்	0.00	18.65	18.65
5	வேலூர், குடியாத்தம் சார்பு நீதிபதி மற்றும் மாவட்ட உரிமையியல் நீதிபதிகளுக்கு குடியிருப்பு கட்டுதல்	0.00	19.00	19.00

6	சேலம் மாவட்டம் இராசிபுரம் குற்றவியல் நடுவர் நீதிமன்றத்- துக்கு சுற்றுச் சுவர் அமைத்தல்	0.00	1.16	1.16
7	சென்னை உயர்நீதி மன்ற வளாகத்தில் உள்ள முதன்மை கட்டடங்கள் மற்றும் இணைப்பு கட்டடங்களில் உள்ள மாண்புமிகு நீதிபதி- களின் அறைகளுக்கு குளிர் சாதன வசதியை செம்மைப் படுத்துதல்	0.00	20.00	20.00
8	குற்ற வழக்கு தொடர்வு இயக்ககம் குற்ற வழக்கு தொடர்வு துறையில் உள்ள 11 துணை இயக்குநர்களுக்கு மற்றும் 15 உதவி இயக்குநர்களுக்கு 26 டாட் மேடரிக்ஸ் பிரிண்டர்கள் வழங்குதல்	0.00	3.15	3.15
மொத்தம்		0.00	79.16	79.16

20) முடிவுரை:

நீதித்துறை சுதந்திரமாகச் செயல்படுவதற்கு மட்டுமின்றி அதன் நிருவாகம் மற்றும் ஏனைய தொடர்புடைய செயலாக்கத்திற்குத் தேவையான உடனடி ஆதரவையும் உதவியையும் இந்த அரசு ஏற்படுத்திக் கொடுக்கும். விரைந்து நீதி வழங்குவது சிறந்த ஆளுகையின் ஒரு இன்றியமையாத தனிச்சிறப்பு ஆகும். இந்த உயரிய குறிக்கோளை இனிவரும் காலங்களிலும் எய்த அரசு உறுதி பூண்டுள்ளது.

இ.பெரியசாமி,
வருவாய் மற்றும் சட்ட அமைச்சர்